

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

سادگی سنتِ رسول ہے

درد شریف کی فضیلت

حضرت سیدنا ابو ہریرہ رَضِيَ اللهُ عَنْهُ فرماتے ہیں: رسولُ اللهِ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا کہ جس نے مجھ پر 10 مرتبہ دُرُودِ پاک پڑھا، اللہ پاک اُس پر 100 مرتبہ رَحْمَتِ نازل فرمائے گا اور جس نے مجھ پر 100 مرتبہ دُرُودِ پاک پڑھا، اللہ پاک اُس پر 1000 مرتبہ رَحْمَتِ نازل فرمائے گا۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ
حضور صَلَّى اللهُ عَلَيْهِ وَآلِهِ وَسَلَّمَ کے سادہ طرزِ زندگی کی

چند ایمان افروز جھلکیاں

حضرت حسن بصری رَحْمَةُ اللهِ عَلَيْهِ فرماتے ہیں: حضور سید عالم صَلَّى اللهُ عَلَيْهِ وَآلِهِ وَسَلَّمَ دراز گوش (مبارک گدھے) پر سواری فرماتے، اونی لباس زِبِّ تن فرماتے، پیوند لگی ہوئی نَعْلَيْنِ پہنتے، زمین پر بیٹھ کر کھانا تناول فرماتے اور اپنی مبارک اُنگلیاں چاٹ لیتے تھے۔^①

امام غزالی رَحْمَةُ اللهِ عَلَيْهِ فرماتے ہیں: حضور صَلَّى اللهُ عَلَيْهِ وَآلِهِ وَسَلَّمَ اگر بغیر روٹی صرف کھجور ہی پاتے تو وہی تناول فرما لیتے، اگر بھنا ہوا گوشت مل جاتا تو اسے تناول فرما لیتے، اگر



گندم یا جو کی روٹی مل جاتی تو اُسے تناول فرمائیے، اگر کوئی میٹھی چیز یا شہد پاتے تو کھا لیتے، یوں ہی اگر روٹی کے بغیر صرف دودھ پاتے تو اسی پر اکتفا کرتے اور اگر خر بوزہ یا تر کھجور مل جاتی تو اسے تناول فرمایا کرتے تھے۔^①

اُمُّ الْمُؤْمِنِينَ حضرت عائشہ رَضِيَ اللهُ عَنْهَا فرماتی ہیں: ہم پر 40 راتیں اس طرح گزر جاتی تھیں کہ رحمتِ عالم، نورِ مجسم صَلَّى اللهُ عَلَيْهِ وَآلِهِ وَسَلَّمَ کے کاشانہ اقدس میں نہ تو چُجُوہا جلتا اور نہ ہی چراغ روشن ہوتا تھا۔ عرض کی گئی: پھر آپ حضرات کیا کھا کر گزارا کرتے تھے؟ فرمایا: دو سیاہ چیزیں یعنی کھجور اور پانی۔^②

سادگی اپنائیجئے!

اے عاشقانِ رسول! اللہ پاک کی رضا اور حضور صَلَّى اللهُ عَلَيْهِ وَآلِهِ وَسَلَّمَ کی محبت کی خاطر دنیا کی عیش و عشرت سے منہ موڑ کر عاجزی و انکساری کی نیت کرتے ہوئے ہمیں بھی سادگی اپنانی چاہئے۔ کھانے پینے، پہننے اور دیگر سامانِ زندگی میں نمود و نمائش کو بالکل ترک کر دینا چاہئے اور زندگی کے اصلی مقصد کو ہر وقت مد نظر رکھتے ہوئے اس کو پورا کرنے کے لئے اپنی توانائیاں صرف کرنی چاہئے۔ دنیاوی اشیا کو ضرورت کے درجے میں رکھنا چاہیے مقصد نہیں بنانا چاہیے، سمجھدار انسان اپنی ضرورت اور مقصد دونوں کو انکے درجے میں رکھتا ہے اور یوں وہ زندگی کو کامیابی سے گزار کر آخرت کو سنوار لیتا ہے۔

لباس میں سادگی

اللہ پاک کے پیارے حبیب صَلَّى اللهُ عَلَيْهِ وَآلِهِ وَسَلَّمَ ارشاد فرماتے ہیں: جو باوجود



①..... احیاء العلوم الدین، کتاب آداب المعیشتہ و اخلاق النبوة، بیان جملۃ من محاسن... الخ، ۲/۴۳۲

②..... مسند ابی داؤد الطیالسی، عروۃ بن الزبیر عن عائشہ، ۳/۷۹، حدیث: ۱۵۷۵

قدرت اچھے کپڑے پہننا، تواضع (عاجزی) کے طور پر چھوڑ دے گا، اللہ پاک اُس کو کرامت کا حُلّہ (یعنی جتنی لباس) پہنائے گا۔^①

پیارے اسلامی بھائیو! لباس انسان کی بنیادی ضرورت ہے، اس لئے اسے ضرورت کی حد تک ہی استعمال کیا جانا چاہیے۔ اپنے کپڑوں میں ہر اس کام سے مکمل اجتناب کرنا چاہئے جو سادگی سے محرومی کے ساتھ گناہوں میں مبتلا ہو جانے کا سبب بنے۔ نیز اچھی اچھی نیتوں سے سفید لباس کثرت سے استعمال کرنا چاہیے کیونکہ حضور صَلَّی اللہُ عَلَیْہِ وَاٰلِہٖ وَسَلَّم نے فرمایا کہ تمہارے کپڑوں میں سب سے بہتر سفید کپڑے ہیں، پس انہیں پہنو^② امیر المؤمنین حضرت عمر فاروقِ اعظم رَضِيَ اللهُ عَنْهُ نے ارشاد فرمایا: مجھے یہ پسند ہے کہ میں قاری (علم، عابد، زاہد، طالب علم) کو سفید لباس میں دیکھوں۔^③

دین کی خدمت کا جذبہ رکھنے والے عاشقانِ رسول کو تو بالخصوص ان فرامین پر عمل کرتے ہوئے سادگی کا لحاظ رکھنا چاہیے اور سفید لباس کو اپنی عادت میں شامل کرنا چاہیے تاکہ لوگ ہمیں رَزَقَ بَرَقَ لباس میں دیکھ کر باتیں نہ بنائیں اور کہیں ہم سے دُور نہ ہو جائیں۔ اسی طرح محض اپنے نفس کے لئے لوگوں کو مُتَأَثِّر کرنے، ان پر رُعب جمانے، امیرانہ ٹھاٹھ پالنے، خود پسندی، حُبِ جاہ اور شہرت کی خاطر چمکیلے و بھڑکیلے اور فیشن والے کپڑے پہننے سے بھی بچنا چاہئے کہ یہ بھی انتہائی مذموم ہے۔

رسولِ پاک، صاحبِ لولاک صَلَّی اللہُ عَلَیْہِ وَاٰلِہٖ وَسَلَّم فرماتے ہیں: دُنیا میں جس نے



①..... ابو داؤد، کتاب الادب، باب من کظم غیظا، ص ۵۳، حدیث: ۴۷۸

②..... ابن ماجہ، کتاب اللباس، باب البیاض من الثیاب، ص ۵۷، حدیث: ۳۵۶۶

③..... مؤطا امام مالک، کتاب اللباس، باب ماجاء فی لبس... الخ، ص ۸۲، حدیث: ۱۷۳۵

شہرت کا لباس پہننا، قیامت کے دن اللہ پاک اُس کو ذلت کا لباس پہنائے گا۔^①

صفائی اور سادگی ایک ساتھ

پیارے اسلامی بھائیو! دین اسلام جہاں سادگی کی تعلیم دیتا ہے، وہیں صفائی، ستھرائی اور پاکیزگی کا بھی درس دیتا ہے۔ لہذا ہمیں چاہیے کہ ہم سادگی کے ساتھ صفائی کا بھی خاص خیال رکھیں۔ موقع کی مناسبت سے دھلا ہوا صاف ستھرا لباس پہنئے۔ عمامہ شریف، ٹوپی، چادر، جو تا وغیرہ کی صفائی کا بھی خیال رکھئے، نیز اٹھتے بیٹھتے وقت اپنے کپڑوں کو اچھے انداز میں درست کر لیں، پردے میں پردے کا اہتمام ہو، مسواک کے ریشے بھی مناسب انداز میں تراشے ہونے چاہیں تاکہ دیکھنے والوں کو بھلی معلوم ہو۔

غذا میں سادگی

پیارے اسلامی بھائیو! اسی طرح کھانے پینے میں بھی سادگی اپنائیے۔ ہمارے کھانوں میں چائینز، اٹالین اور انگریزی کھانوں وغیرہ کی بھرمار ہے، پڑے، پراٹھے، کولڈرنک وغیرہ ہماری زندگی کا مقصد بنتی جا رہی ہیں حالانکہ یہ اشیا صحت کے لئے انتہائی نقصان دہ ہیں۔

ہمارے آقا و مولا، دو جہاں کے داتا صلی اللہ علیہ وآلہ وسلم کھانے پینے کے معاملات میں بھی سادگی کو اختیار فرمایا کرتے۔ حضرت سیدنا عبد اللہ بن عباس رضی اللہ عنہما روایت کرتے ہیں: حضور صلی اللہ علیہ وآلہ وسلم اور اہل بیت اکثر جو کی روٹی تناول فرماتے تھے۔^②



①..... ابن ماجہ، کتاب اللباس، باب من لبس شہرة من الثياب، ص ۵۸۳، حدیث: ۳۶۰۶

②..... ترمذی، کتاب الزهد، باب ماجاء فی معیشتہ النبی و اہلہ، ص ۵۶۳، حدیث: ۲۳۶۰

خلفائے راشدین کی سادگی

❁ خلیفہ اول امیر المؤمنین حضرت ابو بکر صدیق رَضِيَ اللهُ عَنْهُ نے جب اپنا سارا مال پیارے آقا صلی اللہ علیہ وآلہ وسلم کی بارگاہ میں پیش کر دیا تو صرف ایک چوغہ پہن کر بارگاہ رسالت میں حاضر ہوئے اور بٹنوں والی جگہ کانٹے لگے ہوئے تھے۔^①

❁ خلیفہ دوم امیر المؤمنین حضرت عمر فاروق رَضِيَ اللهُ عَنْهُ جب حج بیت اللہ کے لئے روانہ ہوئے تو پورے سفر حج میں جہاں کہیں آپ نے پڑاؤ کیا، نہ وہاں خیمہ لگایا نہ قنات، کسی درخت پر چادر یا چمڑا ڈال لیتے اور اس کے سائے میں بیٹھ جاتے۔^②

❁ خود فرماتے ہیں جب سے میں نے حضور صَلَّى اللهُ عَلَيْهِ وَآلِهِ وَسَلَّمَ کو بے چھنا آٹا کھاتے ہوئے دیکھا ہے تب سے میں نے بھی کبھی چھنا ہوا آٹا نہیں کھایا۔^③

❁ خلیفہ سوم امیر المؤمنین حضرت عثمان غنی رَضِيَ اللهُ عَنْهُ لوگوں کو امیروں والا کھانا کھلاتے اور خود گھر جا کر سر کہ اور زیتون تناول فرماتے۔^④

❁ حضرت حسن رَضِيَ اللهُ عَنْهُ فرماتے ہیں: عثمان غنی رَضِيَ اللهُ عَنْهُ کو مسجد میں ایک کپڑے میں لپٹے سوئے دیکھا، آپ رَضِيَ اللهُ عَنْهُ کے آس پاس کوئی نہ تھا حالانکہ اس وقت آپ رَضِيَ اللهُ عَنْهُ امیر المؤمنین تھے۔^⑤



①..... تاریخ مدینہ و دمشق، ۱/۲

②..... تاریخ ابن عساکر، ۵۲۰۶-۵۲۰۷- عمر بن الخطاب... الخ، ۳۰۵/۴۳

③..... طبقات کبری، ذکر طعام رسول اللہ... الخ، ۳۰۱/۱

④..... الزهد للامام احمد، زهد عثمان بن عفان رضی اللہ عنہ، ص ۱۶۸، حدیث: ۶۸۳

⑤..... الزهد للامام احمد، زهد عثمان بن عفان رضی اللہ عنہ، ص ۱۶۷، حدیث: ۶۷۳

✽ خلیفہ چہارم مولیٰ مشکل کشا حضرت علی المرتضیٰ کرم اللہ وجہہ الکریم کو کسی نے فائدہ پیش کیا تو آپ نے اُسے سامنے رکھ کر ارشاد فرمایا: ”بے شک تیری خوشبو عمدہ، رنگ اچھا اور ذائقہ لذیذ ہے، لیکن مجھے یہ پسند نہیں کہ میں اپنے نفس کو اُس چیز کا عادی بناؤں جس کا وہ عادی نہیں۔“^①

✽ جب آپ رَضِيَ اللهُ عَنْهُ عراق میں تشریف فرما تھے تو کھانے کی فراوانی کے باوجود پانی میں سُنُوْ گھول کر نوش فرمالیتے۔^②

سادگی کے دنیاوی فوائد

پیارے اسلامی بھائیو! سادہ غذا کھانے والے کی صحت اچھی رہتی ہے، بیماریوں سے حفاظت ہوتی ہے، تندرست انسان اپنی زندگی کے معاملات کو بخوبی سرانجام دے سکتا ہے، یونہی رہائش، لباس، شادی و دیگر تقریبات میں سادگی انسان کو سکون دیتی ہے۔ اخراجات باسانی پورے ہو جاتے ہیں، زیادہ مال طلبی یا کسی سے اُدھار یا قرض لینے کی نوبت پیش نہیں آتی اور ذہنی دباؤ (Dipration) سے بچت ہوتی ہے۔

سادگی سے متعلق مدنی پھول

(مدنی مذاکروں اور مرکزی مجلس شوریٰ کے مدنی مشوروں سے ماخوذ)

✽ سکون، سنّتوں پر عمل کرنے اور سادگی میں ہے۔^③ ذِمَّہ دارانِ دعوتِ اسلامی، اَمِیرِ اَہْلِ سُنَّتِ دَامَتْ بَرَکَاتُہُمْ اَلْعَالِیَہ کا سادہ اور عوامی اندازِ اِحْتِیاس کریں۔^④

①..... الزهد للامام احمد، زهد امیر المؤمنین علی بن ابی طالب رضی اللہ عنہ، ص ۱۷۲، حدیث: ۷۰۸

②..... حلیۃ الاولیاء، ذکر الصحابۃ من المهاجرین، ۴- علی بن ابی طالب، ۱/۱۲۳، رقم: ۲۵۰ ماخوذًا

③..... مدنی مذاکرہ ۲۰ شوال المکرم ۱۴۳۵ھ بمطابق ۱6 اگست 2014ء

④..... مدنی مشورہ مرکزی مجلس شوریٰ، ۱۶ تا ۲۰ رجب المرجب ۱۴۳۵ھ بمطابق 16 تا 20 مئی 2014ء

❁ ذمّہ دارانِ سادہ لباس پہننا کریں۔ سادگی میں عظمت ہے، میں سادگی کو پسند کرتا ہوں۔^① ❁ جائز زینت حاصل کریں اس کیلئے نگرانِ شوریٰ کا بیانِ صفائی اور سادگی سننا مفید ہے۔ ❁ ہمارا لباس صاف ستھرا ہونا چاہیے لیکن سادگی کا لحاظ رہے۔^② ❁ سفر اور گھر میں ہمیں سادگی اختیار کرنی چاہئے اور سنّت پر عمل کو لازم پکڑنا چاہئے۔^③ ❁ دعوتِ اسلامی کے تمام مدنی کاموں اور اجتماعات میں سادگی اور اُھلِ سنّتِ دامت برکاتُہمُ العالیہ کا اندازِ حکیمانہ اپنایئے۔^④ ❁ سادگی میں عظمت ہے۔ ❁ کھانے، پینے، لباس وغیرہ میں سادگی اختیار کریں، سادگی میں عظمت ہے۔ اُھلِ سنّتِ دامت برکاتُہمُ العالیہ کا انداز ہمارے لئے مثالی ہے، اپنے مزاج میں سادگی کا لانا بہت اہمیت رکھتا ہے، بالخصوص مدنی ماحول میں صرف سادگی کی ہی ترکیب رکھیں۔^⑤ ❁ سادگی میں ہی بہتری ہے۔^⑥ ❁ فینسی و قیمتی تعمیرات سے بچا جائے، سادگی میں بھی ایک حُسن ہے۔^⑦



- ①..... مدنی مشورہ مرکزی مجلس شوریٰ، ۸ تا ۱۱ رجب المرجب ۱۴۳۶ھ بمطابق ۲۷ تا ۳۰ اپریل ۲۰۱۵ء
- ②..... مدنی مشورہ مرکزی مجلس شوریٰ، ۴ تا ۸ جمادی الاولیٰ ۱۴۲۷ھ بمطابق ۲۰۰۶ء
- ③..... مدنی مشورہ مرکزی مجلس شوریٰ، ۳ تا ۸ شعبان المعظم ۱۴۲۸ھ بمطابق ۱۸ تا ۲۲ اگست ۲۰۰۷ء
- ④..... مدنی مشورہ مرکزی مجلس شوریٰ، ۲۳ تا ۲۷ محرم الحرام ۱۴۲۹ھ بمطابق ۱ تا ۵ فروری ۲۰۰۸ء
- ⑤..... مدنی مشورہ مرکزی مجلس شوریٰ، ۲۳ تا ۲۴ ذی الحجۃ الحرام ۱۴۳۰ھ بمطابق ۱۱ تا ۱۲ دسمبر ۲۰۰۹ء
- ⑥..... مدنی مشورہ مرکزی مجلس شوریٰ، ۷ تا ۸ رجب المرجب ۱۴۳۴ھ بمطابق ۱۷ تا ۱۸ مئی ۲۰۱۳ء
- ⑦..... مدنی مشورہ مرکزی مجلس شوریٰ، ۱۲ تا ۱۷ شوال المکرم ۱۴۳۴ھ بمطابق ۲۲ تا ۲۶ اگست ۲۰۱۳ء
- ⑧..... مدنی مشورہ مرکزی مجلس شوریٰ، ۱ تا ۵ ذیقعدۃ الحرام ۱۴۳۶ھ بمطابق ۱۷ تا ۲۰ اگست ۲۰۱۵ء